

# በዓለ ጴጥሮስ ጳውሎስ

ሐምሌ 5 2006 ዓ.ም. (7/12/2014)

ጴጥሮስ ወጳውሎስ ክልኤቱ ብርሃናተ ዓለም



መዝሙር: አሠርገዎም ለሐዋርያት በሰማያት

ንባባት: 2ጢጫ 4:6-18፥ (1ተሰሎ 4:13-17)2ጴጥ 1:1-12፥  
ግ.ሐ. 12:1-11 (ግ.ሐ. 23:10-17)፥ ማቴ 16:13-19፥  
(ዮሐ 21:15-20)።

ምስባክ: ወበኅቤየ ፈድፈደ ክቡራን አዕርክቲክ እግዚአ፥ ፈድፋደ  
ጸንኡ እምቀደምቶሙ እኅልቆሙ ወእምኖፃ ይበዝኑ። መዝሙር  
138:17-18

ቤተ ክርስቲያን ሎሚ ናይ ክልተ ብርሃናተ ዓለም ተባሂሎም ናይ ዝፍለጡ ናይ ጴጥሮስን ጳውሎስን መዓልቲ ዘኪራ ተብዕል አላ። ክልቲኦም ብሐዋርያዊ ተልእክኦምን ትምህርቶም ተልእኮ ኢየሱስን መንግስቱን አብ ኩሉ ኩብጽሑ ክሳብ መጨረሻታ ሕይወቶም ዘወፈዩ እሙናት አርድእቲ እዮም። ጴጥሮስ ካብ ቤተ እስራኤል አዕብይዎ ጳውሎስ ንስብከተ አብ ዓለም አምጽኡ መምህር ዓለም ኮይኑ። ክልቲኦም ብዝተፈላለዩ መገዲ ንሓደ እምነት አብ ዓለም ከምዝበጸሕ ዝገበሩ እዮም። ክልቲኦም አብ መወዳእታ ሓደ ዓይነት ሞት ምእንቲ እምነቶም ተቐቢሎም በዚ ኸአ አብ ኩሉ ዓለም ብኸብሪ ተዘኪሮም ይውዕሉ። ነፍስወከፎም ክልተ ዝተፈላለዩ ተራ ተልእኮ ቤተ ክርስቲያን አብ ዓለም ይውክሉ።

ክልቲኦም አብ ጊዜ ግዝአት ነሮ ዝተባህለ ሮማዊ ንጉሥ መጀመርያ ጴጥሮስ ስዒቡ ኸአ ጳውሎስ አብ መንጎ 64-67 ዓ.ም. ሕይወቶም ብሰማዕትነት ሓሊፎም። ሞቶም ብዙሓት አመንትን ቅዱሳንን ነታ ቀዳመይቲ ቤተ ክርስቲያን ብኡ አቢሉ ኸአ ንኹልና አፍርዩ። ሞት ሰማዕታ ከምዝሃሪ ማይ ሕይወት ንቤተ ክርስቲያን እዩ። ካብ ሰማዕትነት ዝዓቢ ምስክርነት እምነት የለን። ጴጥሮስን ጳውሎስን ነቲ ዝአመንዎ ብሞቶም ስለ ዝመስከሩ ዓበይቲ ቅዱስና ይገብሮም። ሎሚ ብዓሎም ክነብዕል ከሉና ፍሉይ መልእኽቱ ነቲ ንሶም ዝዘርእዎ ቃል አምላኽ ነቲ ዝአመንዎ ንሕና እውን ብዓቕምና አብ ኩሉ ክነብጽሕ ክነብሮ ክንዝክር እዩ። ዝክሪ ሰማዕት መልእክቱ ነቲ አነ ዝሓለፍክሉ ንስኻ/ንስኺ ቀጽልዎ ዝብል እዩ። ዓቢ ሕድሪ እዩ ስለዚ ንዝኸሪ አቦታትና ሰማዕታት ከይንዝንግዕ እዚ ዕለት ብፍሉ ተዘክሮ የሕድረልና።

ጴጥሮስ ምንጪ ቅሳነት እዩ በዚ ኸአ ቤተ ክርስቲያን ኩሉ ጊዜ አብቲ ንሱ ካብ መምህሩ ዝተዋህቦ ስለ እትምስረት ቅሳነት ዋሕስ ኮይንዎ ይርከብ። ኩሉ ትውፊታታ ብዘይ ሓደ ምቅራጽ ካብ መጀመርያ እቲ ዝተዋህባ ቅርጺ ከይቀየረት ክሳብ እዚ እዋን አላ ንድሕሪ ሕጂ እውን ነቲ ዝወረሰቶ ትውፊት እናዓቀበት ክትቅጽል እያ። እዚ ንቤተ ክርስቲያን አብ ኩሉ ዓለምን አብ ኩሎም ዓለታት አህዛብ ብሓደ መንፈስን መገድን ንመልእኽቲ መምህራ ዝኾነ ክርስቶስ ከም እተብጽሕ ይገብራ። አብ ኩሉ ብባህልን ብጀግራፊካዊ አቀማምጣ ዝተፈላለዩ ሕብረተ ብሓደ ዓይኒ ርአያ ሓደ ዓይነት እምነት ትሰብኽ።

ጴጥሮስ ሎሚ ብርእስ ሊቃነ ጳጳሳት ይውከል። ንሶም ምልክት ሓድነትን ቀጻልነትን ቤተ ክርስቲያን እዮም። ብዘይብኦም ቤተ ክርስቲያን ምተመቐቐለትን ምተፈላለየትን ከምቲ አብ ገሊኦም አብያተ ክርስቲያናት ካብቲ ቀንዲ ሰውነት ክርስቶስ ዝኾነት ቤተ ክርስቲያን ዝተፈልዩ ዝርአ ዘሎ ምምቕቓል ከምኡ ምገጠማ እንተ ኾነ ጴጥሮስ አብ ማእከላ ስለ ዘሎ ንሳ ኸአ አሰር ፔሮስ ስለ እትኸተል ዘላ ክትዓኑ ክትመቐቐል አይክአልን እዩ። ብዙሓት ካቶሊካውያን ዘይኮኑ

ናይ ጴጥሮስ ማእከልነት ኣብ ሓድነት ቤተ ክርስቲያን ርእዮም ኣብ ሓንቲ ቤተ ክርስቲያን ዝርከቡ መገዲ ንምርካብ ይጽዕሩ ኣለዉ። ጴጥሮስ እምብኣር መሰረት ሓድነት ቤተ ክርስቲያን እዩ። ሓንቲ ቤተ ክርስቲያን ክርስቶስ ንሓቂ ሒዛ ኣብ ክርስቶስ ክተብጽሓና ኣብ ጴጥሮስ ንመለስ ዝበል እምነት ብዙሓት ክርስቲያን እዩ።

ጳውሎስ ብኻልእ መገዲ ነብያውን ተልእካውን ተራ ይውክል። እዚ እዩ ንቤተ ክርስቲያን ኣብ ኩሉ ከም እትበጽሕን እትፍለጥን ዝገብራ። ብናይ ጆግራፊካዊ ኣረኣእያ ጥራሕ ዘይኮነ ቤተ ክርስቲያን ኣብቲ ብኹሉ ዝተናዕቀን ብኹሉ ዋጋ ዝሰኣነን ክፍሊ ሕብረተ ሰብ ኣትኩሮ ብምግባር ብሓዲስ ኣገባብን መገድን ንመልእኽቲ ክርስቶስ ኣብ ኩሉ ክተብጽሕ ትርኩብ። እዚ መንፈስ ንቤተ ክርስቲያን ኩሉ ጊዜ እትሕደስ ይገብራ። ማለት ንመልእኽቲ ክርስቶስ ምስ ግዚኡ ኣዛሚዳ ሓዲስ ሕይወት ትህቦ ኩሉ ብዘመኑ ከም ዝሰምዖ ትገብሮ።

ቤተ ክርስቲያን ምስ ናይ ዘመና ኣተሓሳስባን ርድኢትን ብምኻድ ምስቲ ዘሎ ለውጥታትን ርድኢታትን ብምኻድ ምስ ዓለማ ትስጉም። ዓለምና ሎሚ ከም ቅጽበት ትቕይርን ትጎይን ኣላ። ሓዲስ ተክኢኦጂ ጥራሕ ዘይኮነ ሓዲስ ፍልጠትን ሓዲስ ኣተሓሳስባን ኣብ ቅድመና ንርእዮ ኣሎና። እዚ ብዝቐልጠፈ ጊዜ ዝርኣ ዘሎ ለውጢ ኣብ ሕብረተሰብና ንእምነትና ብሓዲስ ኣገላልጻ ክነቕርብ ይግድደና እዩ።

ሓደ ኣስያዊ ተሎጋዊ ከምዝበሎ “ዓለም ኣጀንዳ ቤተ ክርስቲያን ተቕርብ” ይብል። እዚ ክብል እንከሎ ቤተ ክርስቲያን ንመገዲ ዓለም ክትሰማማዕ ኣልኣ ማለት ኣይኮነን። እኳ ድኣ ብኣንጻሩ። እዚ ኣበሃህላ ናይ ቤተ ክርስቲያን ስብከተ ወንጌል ምስቲ ሰባት ዘለውዎ መልሲ ዝህብ ክኸውን ኣለዎ። ንሓደ ኣረጊት ኣበሃህላን ኣገባብራን ከምቲ ቀድሞ ዝነበሮ ጥራሕ ገርካ ምቕራብ ሓጋዚ ኣይኮነን ብናይ ዘመኑ ቋንቋን ኣገባብን ኣተሓሳስባን ክተቕርቦ እንከሎኻ ፍረ ኣልኣ። ቤተ ክርስቲያን ብኹሉ ግልጽቲ ኮይና ክትከይድ እንተ ኾነት፤ ኩሉ ጊዜ ሰማዕን ትርጉም ዘለዎን መልእኽቲ ኣብዛ ቅልጡፍ ለውጢ እተምጽእ ዘላ ዓለም ብዝቐልጠፈ ክተመሓላልፍ እንተ ኾይና ንርእሳ ብቐጻሊ ነቲ እተመሓላልፎ መልእኽቲ ምስቲ ኣብ ዘመና ዘሎ ኩነታት ኣወሃሂዳ እናኣመሓላለፈት ክትሕደስ ኣልኣ። ነዚ ኣብ ግብሪ ኣብ ኣቀዋውምኣ፤ ኣብ ኩሉ ነቲ መልእኽቲ ኣብ እተመሓላልፎ፤ ኣብ ኩሉ ምስ ዓለም ኣብ እትዋስኦ ክተርእዮ ኣልኣ።

ዓለም ነቲ ቤተ ክርስቲያን እትብሎ ኣይትፈትዎን ትኸውን ግን ክትርድኦ ኣልኣ ብኣኡ ኸኣ ክትለዓዓል ኣልኣ።

ሓደስቲ ብድሆታት፡ እዚ ከም ቅጽበት እትናወጽ ዘላ ዓለም ንቤተ ክርስቲያን ሓደስቲ ብድሆታትን ሕቶታትን ኣየናይ እዩ ሓቂ ኣየናይከ እዩ ሓቂ ዘይኮነ እናበለት ተቕርቦላ ኣላ። ኣብ ሕብረተ ሰብ ሓደስቲ ብድሆታት ጸገማት፤ ሓደስት መልክዓት ድኻነት ናይ ዘይ ቅጥዕ ነገራት፤ ሓዲስ ምዝመዛ ኣብ ሕይወት ደቂ ሰብ፤ ኣብ መንጎ ደቂ ሰባት ፍልልያት፤ ነጻነት መሰል ርትዒ ከምኡ ሰላም ተሳኢኑ ይርኣ ኣሎ። ክትርድኦን ክትቅበሎን ከቢድ ዝኾነ ነገራት ንርኢ ኣሎና ነዚ ትርጉሙን ኣገላልጽኡን ካብ ቤተ ክርስቲያን ጥራሕ እና ክንረኽቦ እንኽእል ምኽንያቱ መራሒኣ ባሉ መንፈስ ቅዱስ ስለ ዝኾነ።

እምብኣር ሓዲስ ኣገባብ ስብከትን ምስክርነት ኣብ ሓቅነት ወንጌል፤ ፍቕሪ፤ ርትዒ፤ ነጻነት፤ ሰላም ክተርኢ ኣልኣ። ነዚ ኣብ ግብሪ ክነውዕል ነቢያዊ ተራ ቤተ ክርስቲያን ኣብ መሰረታዊ ትውፊትን ኣብ ማሕበር ዝተመሰረት ክህልወና ኣልኣ። ኣብዚ ክልተ ነገራት ክንጥንቀቕሎም ዘሎና ኣለዉ፡ ኣብ ዝሓለፈ ነገራት ጥራሕ ኣተኩሮ ከይንገብር ወይ እውን ንትውፊት ኣብ ጎኒ ሓዲግና ኣብ ሓዲስ ነገራት ጥራሕ መሰረት ዘይብሉ ከይነተኩር ክንጥንቀቅ ኣሎና።

ሓደ ካብቲ ኣብ ዘመና ንብዙሓት ጸገም ኮይኑ ዘሎ ኣብ ናይ ቀደም ጥራሕ ኣተኩርካ ንዝሓለፈን ንኣረጊትን ነገራት ጥራሕ ከም ጽቡቕ ገርካ ምቕራብ እዚ ኣብ ጭው ዝበለ ኣኽራርነት የውርዶም፤ ብኻልእ ከኣ ንዝሓለፈ ትውፊትን ባህልን ከም ኣረጊት ገርካ ርኢኻ ኣብ ሓዲስን ዘመናውን ነገራት ጥራሕ ምትኳር። እዚ ኣተሓሳስባ ኸኣ ንቤተ ክርስቲያን ይኹን ንሕብረተ ሰብ ጥቕሚ የብሉን ምኽንያቱ ኣብ መሰረት ዘይብሉ ሃተውተው ከምእትነብር ስለ ዝገብር።

አብ ናይ ሎሚ ንባባትና እንተ ርክና ህላዌ አምላኽ አብ ኩሉ ስራሕ ቤተ ክርስቲያን ይገልጹልና። ጴጥሮስ እምነቱን ኢየሱስ እቲ መስሕ ክርስቶስ መድኃኔ ዓለም ከምዝኾነ ምስ ገለጸ ዓስቡ ንሱ እቲ መሰረት ናይ እታ ክርስቶስ ዝምስርታ ቤተ ክርስቲያን ከምዝኾውን ተነገሩ። ብጴጥሮስ አቢሉ ክርስቶስ ንቤተ ክርስቲያን ዋሕሰ ኩሉ ጊዜ ምስኡ ዝነብር አረጋጊጹላ። ንጴጥሮስ ከአ ከም ወኪሉ ነቲ ንሱ ካብ አብኡ ዝተቐበሎ ስልጣን መፍትሕ መንግስተ ሰማይ ሂብዎ።

አብ ኩሉ ዘመናት ብዙሓት ንቤተ ክርስቲያን ካብ ገጽ ምድሪ ሓኺኹም ከጥፍእዎ ፈቲኖም እንተኾነ እቲ ኢየሱስ አተሰፍይዎ ዝነበረ አብ ግብሪ ምስኡ ስለ ዘሎ እኳድአ እናወሰኸትን ደልደለትን ትኸይድ አላ። አብ ክርስቶስ ብምሉእ እምነት ጸኒዓ ነቲ ንሱ ዝደልዮ መምርሕታት ብእምነት ድሕሪ ፈጺማ እቲ መምርሕታት ከአ ብርእሱ ባህሪ አምላኽን ምስኡ ዝማሰል ባህሪ ሰብን ፈጺማ ስለ እትጉግዝ አይክትጠፍእን እያ። ሓቅን ፍቕርን ክጠፍአ ወይ ክዕበጣ አይክአልን እዩ። ብርግጽ ክትሓልፎ ዘለዎ ፈተና ከምኡ ጽንኩር እዋን አልአ አብዚ እዋን ደም ሰማዕታት ስንቃ ገራ ነቲ ጸልማት ብዓይኒ ተስፋ ስለ እትርእዮ ንኹሉ ትሓልፎ። ናይ ዘምና ሕያው ምስክር ዘመነ ኮምኒዝም አብ ዓለም ንብዙሓት አመንቲ ክርስቶስ ዝወረደ ሕጂ እውን አብ ገለ ክፍሊ ዓለምና ዝርአ ዘሎ ንቤተ ክርስቲያን ክተጽንት ዝግበር ፈተና ናይ እዋን ርአዮለይ ዘዩልዮ ምስክር እዩ። ዝመጸ ይምጸእ ዝጸንከረ ይጸንክር ኢየሱስ ምስ ቤተ ክርስቲያን ስለ ዘሎ ዘምጽአ ለውጢ የለን ሓንትስ ብእምነት ንጉግዝ እምበር። እዚ እዩ ትምህርቲ ጴጥሮስን ጳውሎስን ካብ መምህርም ኢየሱስ ዝወሰድዎ።

አብ ግ.ሓ. ከም ዘንብብናዮ ነቲ አምላኽ ጥራሕ ዝብሎ እንተ ገበርና አይክንጠፍእን ኢና ጴጥሮስ አብ ቤት ማእሰርቲ ዘእተዎ ምኽንያት ንመልእኽቲ ክርስቶስን ብዛዕባ መንግስቲን ስለ ዝሰበኸ እዩ። ጳውሎስ እውን አብ ቤት ማእሰርቲ እንከሎ ዝበሎ “ቃል አምላኽ ክእሰር አይክአልን እዩ”። ጴጥሮስ ምስ ተፈትሖ አብቲ ዝተላእኮ ማለት ናይ እቲ ዘፍቅሮ መምህሩ መልእኽቲ ክሰብኽ ንርእዮ። ተአምራታዊ ምፍታሖ ካብ ቤት ማእሰርቲ ነቲ ኢየሱስ ንቤተ ክርስቲያን ዘተሰፈዎ ኩሉ ጊዜ አብ ዝኾነ እዋን ምስኡ ከምዘሎ ዝሕብር እዩ። እቲ ጴጥሮስ ዝተአሰረሉ እዋን እውን አብ ጊዜ ብዓል ፋሲካ አይሁድ አብ ዝብዓለሉ እዋን ምኻኑ ምስቲ ኢየሱስ ንርእሱ አብ ፋሲካ አይሁድ ምትሓዙን ምስቓይን ዝመሳሰል ስለ ዝኾነ ፍሉይ ትእምርቲ አልአ።

ጳውሎስ አብ ጢሜቴዎስ አብ ዝጸሓፋ ቀዳመይቲ ንባብና መጀመርያን ንአምላኽ እናአመስገነ ከመይ ኢሉ ሕይወቱ ከም ዘሕለፎ ይነግር። “ወናይ ገድሊ ተጋዲለ እየ፣ ጉያይ ወዲአ እየ ነታ እምነት እውን ሓልዮያ እየ። ደጊም እቲ ቕኑዕ ፈራዲ ዝኾነ ጎይታ በታ መዓልቲ እቲአ ዚህበኒ አኽሊል ጽድቂ ተነቢሩለይ አሎ” (2ጢሜ 4:78) ይብል። ነፍሲ ወከፍና ሕይወትና አብ ምውዳእ አብ ዝበጽሓሉ ጊዜ ነዘን ቃላት ክንደግመን ንጽዓር። ጳውሎስ አብ ኩሉ ጉዕዞ ሕይወቱን ስብከቱን አብቲ ጽንኩር እዋን ስደትን ወርደትን ማእሰርትን እቲ ሕያዋይ አምላኽ ከመይ ገሩ ከምዝሕልዎ ከምዝነበር እውን ይገልጽ እዩ። “እቲ ወንጌል ብምልኣት ብአይ ምእንቲ ክሰበኽ ኩሎም አሕዛብውን ምእንቲ ክሰምዕዎ ግና ጎይታ ምሳይ ኮይኑ አበርቲዑኒ ካብ አንብሳ ውን አናጊፉኒ” (2ጢሜ 4:17) ይብል። ንሱ አምላኽ ብቐጻሊ ከምዝሕልዎ ይፈልጥ እዩ ግን መዓልቱ መጻዋዕቱ ምስ አኸለ ክሓልፍ ስንድው ከምዝኾነ ይፈልጥ እዩ።

ጳውሎስ አብ ክርስቶስ ዘለዎ ፍቕሪ ክንርኢ ከሎና ብሓቂ ዓሚቕ ከምዝነበረ ንርኢ አብ ገል እዋን አብ መንጎ ብሕይወትካ ምንባር እሞ አብ መንግስቲ ክርስቶስ ምዕያይን ከምኡ ምማት እሞ ምስቲ ዘፍቅሮ ጎይትኡ ኢየሱስ ምንባር ዝብል ነየናይ ከምዝመርጽ ይጽግሞ። አብ ሓደ እዋን ከምዝገለጸ “ንአይ ሕይወት አብ ኢየሱስ እዩ ምማት ከአ ዓወት እዩ” ይብል። አብ ክልቲኡ ምስቲ ዘፍቅሮ ጎይትኡ እዩ ዘሎ። ብሕይወት እንተሎን እንተ ሞተን ፍልልይ አይርእዮሉን እዚ እዩ ቅዱስ ሕይወት ዝብሃል ብሕይወት እንከሎኻ ምስ ኢየሱስ ሓድነት ገርካ ምንባር። ጴጥሮስን ጳውሎስን ካባና ዝፈልዮም ንሶም ነቲ ዝአመንዎ ይንብርዎ ነርም።

እዚ ብዓል እምብአር ካብ ጥንቲ ዝነበር ጌና እውን ከም ሓዲስ ኮይኑ ዝብዓል እዩ። ነቲ ቅድሚ 2000 ዓመት ዝነበረ ትውፊት ሎሚ እውን ሓዲስና ንንበሮ። አምላኽና ሎምን ትማልን ሓደ እዩ ነቲ ንሱ ዝደልዮ መልእኽቲ ክነብጽሕ ሎሚ እውን እንተ ተበገስና አባና እቲ ዝድለ ለውጢ ክገብር ከምኡ እቲ መልእኽቱ አብ ሕይወት ሰባት ለውጢ ከምጽእ ከም ዝሕግዘና ርግጽ እዩ።

ንኹሎም ጽምአት አምላኽ ዘለዎም ከም ጴጥሮስን ጳውሎስን ኮና ቃል አምላኽ ክንሰብኮም ኩሎ አምላኽ ዝደልዮ ክነብጽሕ ምሉእ እምነት ገርና ንቀበል።

ብሓባር ኮና ምእንቲ እታ ኣብ ኩሎ ዓለም እትርከብ ቤተክርስቲያን ንጸሊ፡ ምእንቲ ርእሰ ሊቃነ ጳጳሳት ማእከል ሓድነት ናይ ኩሎም ክርስቲያን ኣብዘልዩ ኣልዮም ንጸሊ፡ ምእንቲ እቶም ኣብ ቀንዲ ትውፊት ብእምነት ጸኒዖም ዝነብሩ እሞ ሓዲስ መገዲ ንመልእኽቲ ወንጌል ክሰብኩሉ ዝኸእሉ ጸጋ ክዕድሎም ንጸሊ፡ ምእንቲ እታ ኣብ ጸንኩር ቦታትን ኩነታትን ቃል ወንጌል ኣብ ምስባኽ ንእትርከብ ማሕበር ክርስቶስ ንጸሊ፡ ምእንቲ ቍምስናናን ምሕበርና ኣብ እምነትና ጽኑዓት ክንከውን እሞ መንፈስ ሰባኽቲ ወንጌል ኣባና ክሓድር እሞ ፍሪ ክነፍሪ ነቶም ኣብ መንጎና ዝነብሩ ክንሰብኮም ክሕግዘና ንጸሊ። ብኸልእ ኣዘራርባ እንታይ ዓይነት ኣጀንዳ እዩ ኣብ ከባቢና ዘሎ ሕብረተሰብ ነዛ ማሕበርና ዝጽሕፈልና ወይ ዘቕርበልና ዘሎ ኢልና ንህልው ኩንታት ቤተ ክርስቲያናን ቍምስናና ክርንኢ እንተ ኸኣልና ክንሕደስ ክንምለስ ኣይክጽግመናን እዩ።

ጴጥሮስን ጳውሎስን ከም ኩላትና ድኽመትን ዓወትን ዝሓዘ ሕይወት ሒዞም እዮም ዝጉዓዙ ነሮም። ክልቲኦም ኣብ ተልእኮኡ ክዓዩ ብኢየሱስ ተሓርዮም፤ ክልቲኦም ንኢየሱስ ምስ ሰዓቡ ኣስማቶም ተቐይሩ፤ ክልቲኦም ምእንቲ ክርስቶስ ተአሲሮም ተሰጉጎም ተዋሪዶም ኣብ መጨረሻ ከኣ ሕይወቶም ብሰማዕትነት ሓሊፎም። ኣብዚ እዩ እቲ ቀንዲ መልእኽቲ ብዓልና ዝወሰደና። ኣብ ጉዕዞ ሕይወትና ዝተፈላለየ ነገራት ክገጥመና ይኸእል እዩ እንተ ኾነ ጸኒዕና ክነብር።

አምላኽ ኩሎ ጊዜ ናቱ ኮና ክነብር ኣብ ግራቱ ክንዓዩ ንብዙሓት ብርሃን ክርስቶስ ክርእዩ ዘይከኣሉ ክነብጽሕ ከምኡ ኣብ መንጎና ሰይጣን ዓይኖም ኣዕዋሩ ኣብ መገዲ ጸጋም ወሲድዎም ንዘሎ ክንመልሶም ዓይኖም ከምዝርኢ ክንገብር ሎሚ ክንልኣኽ ከም ጴጥሮስን ጳውሎስን ንሕተት ኣሎና። ብሓባር ንጴጥሮስን ጳውሎስን ኣባኹም ዝሓደረ ፍቕሪ ኸክርስቶስ ኣባይ እውን ሓዲሩ ክምስክር ክሰብኽ ትብዓት ክለብስ እሞ ሞት እንተ ኣድለየ እውን ደፈሪ ክቕበል ለምኑላይ ንበሎም።

ኣብ ኩሎ ኣብ እምነትና ጸኒዕና መንፈስ ጴጥሮስን ጳውሎስን ኣይፈለየና።

ብሩኽ ብዓለ ጴጥሮስ ጳውሎስ

ኣባ ንጉሠ ፍሥሓ